

समे – 12:25

<><><><><><>

एह आकाशवाणी जम्मू ऐ, हुन पवन वर्मा कोला खबरां सुनो।

## PM-UAE

प्रधानमंत्री नरेन्द्र मोदी होर अज्ज नमीं दिल्ली च आबूधाबी दे शहजादे शेख खालिद बिन मोहम्मद बिन जायद अल नाहयान हुंदे कन्नै भारत ते संयुक्त अरब अमिरात बश्कार बक्ख-बक्ख क्षेत्रें च दपक्खी साथ सैहयोग बारे गल्लबात करगंन। शेख खालिद बिन मोहम्मद बिन जायद अल नाहयान हुंदे अबूधाबी दे शहजादे दे तौरा पर एह भारत दी पैहली यात्रा लेई उंदे कन्नै संयुक्त अरब अमिरात दे केई मंत्री ते बपारिएं दा प्रतिनिधिमंडल बी भारत आए दा ऐ। कल श्री नाहयान होर मुंबई जांगन ते इक कारोबारी सम्मेलन च हिस्सा लैंगन। इस सम्मेलन च दौनें मुखें थमां कारोबारी क्षेत्र दे दिग्गज हिस्सा लैंगन।

<><><><><><>

## Rajouri-Terrorists

राजौरी जिले च कब्जा रेखा पर फौज दे सौहगे जवानें दऊं आतंकवादिएं गी मारी मकांदे होई घुसपैठ दी इक कोशश गी नाकाम बनाई दित्ता ऐ। नौशेहरा दे लाम सेक्टर च जंदी रातीं एह टाकरा होआ। बन्ने दी राक्खी करै करदे फौज दे जवानें न्हरे दा फायदा ठोआंदे होई घुसपैठ दी कोशश करै करदे आतंकवादिएं दी नकलो हरकत दिक्खियै उनेंगी ललकारेआ जेह्दे मगरा टाकरा शुरू होई गेआ। फौज आस्सेआ रातींलै पूरे इलाके गी लाईटें कन्नै रोशन करी दित्ता ते बडलै लोह हुंदे गै इलाके च बड्डे स्तर पर तपाशी अभियान रंभी दित्ता गेआ। फौज नै बड़ी मती गिनतरी च थेआर बरामद कीता ऐ ते तलाशी अभियान “कांची” अजे जारी ऐ।

<><><><><><>

## BJP 6<sup>th</sup> List

भारतीय जनता पार्टी नै औंदे विधानसभा चुनाएं गी दिक्खदे होई 10 होर विधानसभा हल्के लेई मेदवारें दी 5मीं सूचि जारी करी दित्ती ऐ। उधमपुर इस्ट हल्के थमां आर.एस.पठानिया ते बांडीपोरा थमां नसीर अहमद लोन दा नां शामिल ऐ। आकाशवाणी जम्मू दे संवाददाता दी रिपोर्ट मूजब जम्मू दिएं 90 विधानसभा सीटें लेई चुनां 3 गेड़े च होंगन, जिंदे चपैहला गेड़ 18 सितम्बर गी, दूआ गेड़ी 25 सितम्बर गी ते त्रीया गेड़ी पैहली अक्टूबर गी होग। बीजेपी दी 6मीं सूचि मताबक फकीर मोहम्मद खान गुरेज थमां जेह्ड़े अनुसूचित जनजाति

लेई आरक्षत सीट ऐ। अब्दुल रशीद खान, सोनावरी थमां गुलाम मोहम्मद मीर, हंदवारा थमां लडगंन। डॉ. भारत भूषण कटुआ थमां, राजीव भगत बिश्नाह थमां ते सुरिंदर भगत मढ थमां चुनां लडगंन। एह त्रवै सीटां अनुसूचित जाति लेई आरक्षत सीटां न। बीजेपी नै विक्रम रंधावा होरें गी बाहू सीट थमां मेदवारबनाया ऐ। मेदवारें दी इस 6महं सूचि कन्नै बीजेपी नै जम्मू खित्ते दियां सारी 43 विधानसभा सीटें लेई मेदवारें दी घोषणा करी दिक्ती ऐ।

<><><><><><>

### **Farooq-Hindu Voters**

नैशनल कांफ्रेंस दे अध्यक्ष डॉ. फारूक अब्दुल्ला होरें आखेआ ऐ जे बीजेपी दे बड्डे नेता अपना चुनावी अभियान जम्मू च करा'रदे न ते उत्थें दे हिंदू मतदाताएं च झूठा भ्रम फलाइयै अपनी बक्खी खिच्चने दी कोशश करा'रदे न। साढ़े आकाशवाणी जम्मू दे संवाददाता दी रिपोर्ट मूजब डॉ. अब्दुल्ला होरें बीजेपी पर इल्जाम लाया ऐ जे ओह लोकें गी एह आक्खियै गुमराह करा'रदी ऐ जे नैशनल कांफ्रेंस-कांग्रेस दी सरकार औग ते जम्मू कश्मीर च आतंकवाद बधी जाग। डॉ. अब्दुल्ला होरें आखेआ जे बीजेपी सरकार हिंदुएं गी डराइयै उंदा वोट हासल करना चांहदी ऐ लेकन जम्मू कश्मीर दा हिंदू हुन बदली गेदा ऐ, ओह जागरूक होई गेदा ऐ। उनें आखेआ जे बीजेपी नै दफा 370 आतंकवाद दे खात्मे लेई त्रोडेआ हा लेकन क्या आतंकवाद खत्म होआ ऐ। आतंकवाद दिन ब दिन बधेआ ऐ ते ओहदे जिम्मेदार एह सारे न। राज्य दे दर्जे दी ब्हाली उप्पर उनें आखेआ जे नैशन कांफ्रेंस-कांग्रेस दी सरकार बनने मगरा राज्य दा दर्जा जम्मू कश्मीर गी वापस थ्होग।

<><><><><><>

### **Mehbooba-NC**

पीडीपी दी अध्यक्ष महबूबा मुफ्ती होरें आखेआ ऐ जे जेकर उंदी पार्टी सत्ता च नेई औग तां नैशनल कांफ्रेंस जम्मू कश्मीर च तानाशही तरीकै कन्नै कम्म करोग। आकाशवाणी जम्मू दे संवाददाता दी रिपोर्ट मूजब पीडीपी दी अध्यक्ष होरें आखेआ ऐ जे जम्मू कश्मीर दी जनता जानदी ऐ जे पीडीपी नै रियासत च सुशासन स्थापत कीता ऐ। यूनीवर्सिटी, कालेजें ते एम्स दी स्थापना पीडीपी सरकार नै गै कीती ऐ। उनें एह बी आखेआ जे मुफ्ती मोहम्मद सईद होरें अगर पीडीपी दी स्थापना नेई कीती दी होंदी ते नैशनल कांफ्रेंस अजें बी तानाशही तरीके कन्नै गै कम्म करदी।

<><><><><><>

### **Udhampur Polling**

उधमपुर जिले च त्रीए गेड़ तैहत पैहली अक्टूबर गी होने आले असैंबली चुनाएं लेई तैआरियां जोरें-शोरें जारी न। जिले च योग्य मतदाताएं दी गिनतरी 4 लक्ख 22 ज्हार शा मती ऐ। जिले दे 4 विधानसभा हल्कें उधमपुर वैस्ट, उधमपुर ईस्ट, चनैनी ते रामनगर च कुल 4 लक्ख 22 ज्हार 298 मतदाता न जिंदे च 2 लक्ख

21 ज्हार 262 मर्द ते 2 लक्ख 1 ज्हार 36 महिला मतदाता न। मतदान दी प्रतिशत बधाने ते इस गल्लैगी जकीनी बनाने जे हर इक मतदाता वोट पाने दे अपने हक्क दा बिजन कुसै दिक्कत दे इस्तेमाल करै, भारती चुनां आयोग नै जिले च 654 मतदान केन्द्र खडेरे दे न। इंदे च पिंक पोलिंग स्टेशन, यूथ पोलिंग स्टेशन, दिव्यरंगे आस्सेआ संचालित मतदान केन्द्र, ग्रीन पोलिंग स्टेशन, अनोखे मतदान केन्द्र ते आदर्श मतदान केन्द्र बी शामिल न।

<><><><><><>